



ပြည်ထောင်စုသမ္မတမြန်မာနိုင်ငံတော်အစိုးရ
အသေးစားငွေရေးကြေးရေးလုပ်ငန်းကြီးကြပ်မှုကော်မတီ
ညွှန်ကြားချက်အမှတ်၊ ၁/၂၀၁၆
နေပြည်တော်၊ ၁၃၇၈ ခုနှစ် ဝါခေါင်လပြည့်ကျော် (၁၁) ရက်
၂၀၁၆ ခုနှစ်၊ ဩဂုတ်လ (၂၆) ရက်

၁။ အသေးစား ငွေရေးကြေးရေးလုပ်ငန်းဥပဒေပုဒ်မ ၆၈ ပုဒ်မခွဲ (ခ) အရ အပ်နှံထားသော လုပ်ပိုင်ခွင့်များကိုကျင့်သုံး၍ ၂၅-၇-၂၀၁၆ ရက်နေ့တွင် ကျင်းပသည့် အသေးစားငွေရေးကြေးရေး လုပ်ငန်းကြီးကြပ်မှုကော်မတီအစည်းအဝေးအမှတ်စဉ် (၁/၂၀၁၆) ကြိမ်မြောက် အစည်းအဝေး ဆုံးဖြတ်ချက်အရ အသေးစားငွေရေးကြေးရေးလုပ်ငန်းကြီးကြပ်မှုကော်မတီသည် ဤညွှန်ကြားချက် အမှတ် ၁/၂၀၁၆ ကို ထုတ်ပြန်လိုက်သည်။

၂။ အသေးစားငွေရေးကြေးရေးအဖွဲ့အစည်းများသည် အသေးစား ငွေရေးကြေးရေးလုပ်ငန်း ကြောင့် အသင်းသားများ ကြွေးဝန် မပီစေရန်လည်းကောင်း၊ အသင်းသားများ၏လိုအပ်ချက်နှင့် ကိုက်ညီမှုရှိစေရန်လည်းကောင်း၊ အသင်းသားများအား တာဝန်ယူ၊ တာဝန်ခံမှုရှိသော ငွေကြေး ဝန်ဆောင်မှုများ ဖြန့်ဝေနိုင်ရန်လည်းကောင်း အောက်ဖော်ပြပါအသင်းဝင် အကာအကွယ်ပေးရေး ဥပဒေသများ (Clients Protection Principles) များနှင့်အညီ လိုက်နာဆောင်ရွက်ရန်-

- (က) အသင်းသားများ၏ လိုအပ်ချက်နှင့်ကိုက်ညီသော ငွေကြေးဝန်ဆောင်မှုပေးခြင်းနှင့် ဖြန့်ဝေခြင်း နည်းစနစ်ကျင့်သုံးခြင်း - (Appropriate Product Design and Delivery)
- (ခ) အသင်းသားများ အကြွေးနွံနစ်ခြင်းမှ ကြိုတင်ကာကွယ်ခြင်း (Prevention of Over-indebtedness)
- (ဂ) ငွေကြေးဝန်ဆောင်မှုနှင့် သက်ဆိုင်သော သတင်း အချက်အလက်များအား အသင်း သားများ နားလည်သော ဘာသာစကားဖြင့် ကျယ်ကျယ်ပြန့်ပြန့် အသိပေး ဆောင်ရွက်ခြင်း (Transparency)
- (ဃ) ငွေကြေးဝန်ဆောင်မှုနှင့် သက်ဆိုင်သော ဈေးနှုန်းသတ်မှတ်ချက်အား အသင်းသား များ ထိခိုက်နစ်နာမှုမရှိစေရန် ဆောင်ရွက်ခြင်း (Responsible Pricing)
- (င) အသင်းသားများအပေါ် မျှတ၍ လေးစားမှုရှိသော အပြုအမူများဖြင့် ဆက်သွယ် ဆက်ဆံခြင်း (Fair and respectful treatment of Clients)
- (စ) အသင်းသားများ၏ သတင်းအချက်အလက်များအား လုံခြုံမှု ရှိစေရန် စနစ်တကျ ထိန်းသိမ်းဆောင်ရွက်ခြင်း (Privacy of Client data)
- (ဆ) အသင်းသားများနှင့်အငြင်းပွားမှု ဖြစ်ပေါ်ပါက ဖြေရှင်းဆောင်ရွက်သော နည်းစနစ် များထားရှိဆောင်ရွက်ခြင်း (Mechanisms for complaint resolution)

၃။ အသေးစားငွေရေးကြေးရေးလုပ်ငန်းကြောင့် အသင်းသားများ၏ လူမှုစီးပွားရေးဘဝ ဖွံ့ဖြိုး တိုးတက်မှုအပေါ် အကျိုးသက်ရောက်မှုတိုင်းတာရန် အသေးစား ငွေရေးကြေးရေးအဖွဲ့အစည်းများ

အနေဖြင့် အခြေခံ အချက်အလက် (Base Line) စာရင်းများကောက်ယူခြင်းအား နှစ်စဉ်ကောက်ယူ တင်ပြစေရန် အသေးစား ငွေရေးကြေးရေးလုပ်ငန်း ကြီးကြပ်မှုကော်မတီ ညွှန်ကြားချက်အမှတ် (၃/၂၀၁၅) အား ဤညွှန်ကြားချက်ဖြင့် ကျော်လွန်ပယ်ဖျက်ပါသည်။

ကျော်ဝင်း

ဥက္ကဋ္ဌ

အသေးစားငွေရေးကြေးရေးလုပ်ငန်းကြီးကြပ်မှုကော်မတီ

စာအမှတ်၊ ကက-၁/၆ (၀၉၂ /၂၀၁၆)

ရက်စွဲ ၊ ၂၀၁၆ ခုနှစ် ဩဂုတ်လ (၂၉) ရက်

ဖြန့်ဝေခြင်း


အသေးစား ငွေရေးကြေးရေးလုပ်ငန်း ကြီးကြပ်မှု ကော်မတီဝင်များ အားလုံး

အသေးစား ငွေရေးကြေးရေး အဖွဲ့အစည်းများအားလုံး

ပြည်ထောင်စုနယ်မြေ နေပြည်တော်၊ တိုင်းဒေသကြီး၊ ပြည်နယ် တာဝန်ခံများအားလုံး၊

ငွေရေးကြေးရေး ကြီးကြပ် စစ်ဆေးရေး ဦးစီးဌာန

အမိန့်အရ



(ဒေါက်တာစန္ဒာဦး)

အတွင်းရေးမှူး

အသေးစားငွေရေးကြေးရေးလုပ်ငန်းကြီးကြပ်မှုကော်မတီ



ပြည်ထောင်စုသမ္မတမြန်မာနိုင်ငံတော်အစိုးရ
အသေးစားငွေရေးကြေးရေးလုပ်ငန်းကြီးကြပ်မှုကော်မတီ
ညွှန်ကြားချက်အမှတ်၊ ၂/၂၀၁၆
နေပြည်တော်၊ ၁၃၇၈ ခုနှစ် ဝါခေါင်လပြည့်ကျော် (၁၁) ရက်
၂၀၁၆ ခုနှစ်၊ ဩဂုတ်လ (၂၉) ရက်

၁။ အသေးစား ငွေရေးကြေးရေးလုပ်ငန်း ဥပဒေပုဒ်မ ၆၈ ပုဒ်မခွဲ (ခ) အရ အပ်နှင်းထားသော လုပ်ပိုင်ခွင့်များကို ကျင့်သုံး၍ ၂၅-၇-၂၀၁၆ ရက်နေ့တွင် ကျင်းပသော အသေးစား ငွေရေးကြေးရေးလုပ်ငန်းကြီးကြပ်မှုကော်မတီ အစည်းအဝေးအမှတ်စဉ် (၁/၂၀၁၆) ကြိမ်မြောက် အစည်းအဝေး ဆုံးဖြတ်ချက်အရ အသေးစား ငွေရေးကြေးရေးလုပ်ငန်းကြီးကြပ်မှုကော်မတီသည် ဤညွှန်ကြားချက်အမှတ် ၂/ ၂၀၁၆ ကို ထုတ်ပြန်လိုက်သည်။

၂။ အသေးစားငွေရေးကြေးရေးအဖွဲ့အစည်းများသည် ပြည်တွင်းပြည်ပမှ ချေးငွေရယူခြင်းနှင့် ပတ်သက်၍ အောက်ပါအတိုင်း လိုက်နာဆောင်ရွက်ရန်-

- (က) ပြည်တွင်းမှ ဖြစ်စေ၊ ပြည်ပမှ ဖြစ်စေ ချေးငွေရယူပါက အသေးစားငွေရေးကြေးရေး လုပ်ငန်း ကြီးကြပ်မှုကော်မတီ၏သဘောတူအတည်ပြုချက်ဖြင့်သာ ရယူရမည်။
- (ခ) နိုင်ငံခြား သုံးငွေဖြင့်ဖြစ်စေ၊ နိုင်ငံခြားသုံးငွေကို နောက်ခံပြုသော ကျပ်ငွေဖြင့် ဖြစ်စေ ချေးငွေရယူပါက နိုင်ငံခြားငွေစီးဝင်၊ စီးထွက်မှုကို ကြီးကြပ်နိုင်ရန်အတွက် နိုင်ငံခြား သုံးငွေ စီမံခန့်ခွဲမှု စည်းမျဉ်းအပိုဒ် ၄၈ အရ မြန်မာနိုင်ငံတော်ဗဟိုဘဏ်၏ ကြိုတင် ခွင့်ပြုမိန့်ရယူရမည်။
- (ဂ) ငွေချေးယူခွင့်နှင့်ပတ်သက်၍ အသေးစား ငွေရေးကြေးရေးလုပ်ငန်း ကြီးကြပ်မှု ကော်မတီသို့ တင်ပြရာတွင် အောက်ပါအချက်များကို ပြည့်စုံစွာ ဖော်ပြလျှောက်ထား ရမည်-
 - (၁) ချေးငွေရယူမှုသဘောတူစာချုပ်
 - (၂) စာရင်းစစ်၏နောက်ဆုံးစစ်ဆေးပြီးသော အရှုံးအမြတ်ရှင်းတမ်းနှင့်လက်ကျန် ရှင်းတမ်း
 - (၃) အရင်းအတိုး ပြန်လည်ပေးဆပ်ရန် ပျက်ကွက်နေသော ချေးငွေ အခြေအနေ (Non-Performing Loan)
 - (၄) ဆုံးရှုံးနိုင်ခြေရှိသောချေးငွေအခြေအနေ (Portfolio at Risk {PAR})
 - (၅) လက်ရှိလုပ်ငန်းဆောင်ရွက်နေသော နယ်မြေဒေသ၊ အသင်းဝင်ဦးရေ၊ ထုတ်ချေးငွေလက်ကျန်၊ ထည့်ဝင်ပြီး မတည်ငွေရင်းများ ပါဝင်သော လုပ်ငန်း ဆောင်ရွက်မှုအခြေအနေ
 - (၆) ယခုရယူသော ချေးငွေဖြင့် လုပ်ငန်းတိုးချဲ့ဆောင်ရွက်မည့် အစီအစဉ် (ဥပမာ နယ်မြေတိုးချဲ့ခြင်း၊ အသင်းဝင်များအားချေးငွေ ပိုမိုထုတ်ချေးခြင်း၊ IT ဝန်ဆောင်မှုအဆင့်မြှင့်ခြင်း)
 - (၇) ချေးငွေရယူခြင်းသည် အသေးစား ငွေရေးကြေးရေး လုပ်ငန်းတွင် အမှန် တကယ် အသုံးပြုမည်ဖြစ်ကြောင်း ဝန်ခံချက်

- (၈) ချေးငွေထုတ်ပေးသည့်အဖွဲ့အစည်း၏ ယုံကြည်စိတ်ချရမှု
- (၉) အသေးစားငွေရေးကြေးရေးအဖွဲ့အစည်းများ ချေးငွေရယူရာတွင် Solvency Ratio သတ်မှတ်ချက်ထက် မကျော်လွန်ကြောင်းဝန်ခံကတိပြုချက်

၃။ အသေးစား ငွေရေးကြေးရေးလုပ်ငန်း ကြီးကြပ်မှုကော်မတီ ၏ ညွှန်ကြားချက်အမှတ် (၃/၂၀၁၄) နှင့် (၂/၂၀၁၅) တို့ဖြင့်ထုတ်ပြန်ခဲ့သော အသေးစားငွေရေးကြေးရေး အဖွဲ့အစည်းများ ပြည်တွင်းပြည်ပမှ ချေးငွေရယူရန်သတ်မှတ်ချက်များကို ဤညွှန်ကြားချက်ဖြင့် ကျော်လွန် လွှမ်းမိုး လိုက်သည်။

ကျော်ဝင်း

ဥက္ကဋ္ဌ

အသေးစားငွေရေးကြေးရေးလုပ်ငန်းကြီးကြပ်မှုကော်မတီ

စာအမှတ်၊ ကက-၁/၆ (၀၉၃ /၂၀၁၆)
ရက်စွဲ ၂၀၁၆ ခုနှစ် ဩဂုတ် လ (၂၉) ရက်

ဖြန့်ဝေခြင်း


အသေးစားငွေရေးကြေးရေးလုပ်ငန်းကြီးကြပ်မှုကော်မတီဝင်များအားလုံး

အသေးစားငွေရေးကြေးရေးအဖွဲ့အစည်းများအားလုံး

ပြည်ထောင်စုနယ်မြေ နေပြည်တော်၊ တိုင်းဒေသကြီး၊ ပြည်နယ်တာဝန်ခံများအားလုံး၊

ငွေရေးကြေးရေးကြီးကြပ်စစ်ဆေးရေးဦးစီးဌာန

အမိန့်အရ



(ဒေါက်တာစန္ဒာဦး)

အတွင်းရေးမှူး

အသေးစားငွေရေးကြေးရေးလုပ်ငန်းကြီးကြပ်မှုကော်မတီ



ပြည်ထောင်စုသမ္မတမြန်မာနိုင်ငံတော်အစိုးရ
အသေးစားငွေရေးကြေးရေးလုပ်ငန်းကြီးကြပ်မှုကော်မတီ
ညွှန်ကြားချက်အမှတ်၊ ၃/၂၀၁၆
နေပြည်တော်၊ ၁၃၇၈ ခုနှစ် ဝါခေါင်လပြည့်ကျော် (၁၁) ရက်
၂၀၁၆ ခုနှစ်၊ ဩဂုတ်လ (၂၉) ရက်

၁။ အသေးစား ငွေရေးကြေးရေးလုပ်ငန်းဥပဒေပုဒ်မ ၆၈ ပုဒ်မခွဲ (ခ)အရ အပ်နှံထားသော လုပ်ပိုင်ခွင့်များကို ကျင့်သုံး၍ ၂၅-၇-၂၀၁၆ ရက်နေ့တွင် ကျင်းပသော အသေးစား ငွေရေးကြေးရေး လုပ်ငန်းကြီးကြပ်မှု ကော်မတီ အစည်းအဝေးအမှတ်စဉ် (၁/၂၀၁၆) ကြိမ်မြောက် အစည်းအဝေး ဆုံးဖြတ်ချက်အရ အသေးစားငွေရေးကြေးရေးလုပ်ငန်းကြီးကြပ်မှုကော်မတီသည် ဤညွှန်ကြားချက် အမှတ် ၃/ ၂၀၁၆ ကိုထုတ်ပြန်လိုက်သည်။

၂။ အသေးစား ငွေရေးကြေးရေး အဖွဲ့အစည်းများသည် ဥပဒေနှင့်အညီ အသေးစား ငွေရေး ကြေးရေးဝန်ဆောင်မှုလုပ်ငန်းများကိုဆောင်ရွက်ရာတွင်အောက်ပါတို့ကိုလိုက်နာဆောင်ရွက်ရမည်-

- (က) အသေးစား ငွေရေးကြေးရေး အဖွဲ့အစည်းများသည် အသေးစား ငွေရေးကြေးရေး လုပ်ငန်းများဆောင်ရွက်ရာတွင်၎င်းတို့၏စီးပွားရေးလုပ်ငန်းပုံစံ(Business Model) ပေါ်မူတည်၍ ကျေးလက်၊ မြို့ပြမခွဲခြားဘဲ လုပ်ငန်းဆောင်ရွက်ခွင့်ရှိသည်။ သို့ရာတွင် ကျေးလက်ဒေသတွင် လုပ်ငန်း ဆောင်ရွက်ခြင်းကို အားပေးသည်။ မြို့ပြတွင် လုပ်ငန်းဆောင်ရွက်သော အသေးစား ငွေရေးကြေးရေး အဖွဲ့အစည်းများသည် ကျေးလက်ဒေသတွင် လုပ်ငန်းဆောင်ရွက်သော အသေးစား ငွေရေးကြေးရေး အဖွဲ့အစည်းများသို့ ပေးအပ်ထားသည့် အခွင့်အရေးများကို ခံစားခွင့် မရှိပါ။
- (ခ) အသေးစားငွေရေးကြေးရေးအဖွဲ့အစည်းများမှ အသင်းဝင်များသို့ချေးငွေထုတ်ချေး ရာတွင် အသင်းသားများ၏ အမှန်တကယ် ပြန်လည်ပေးဆပ်နိုင်မှုပေါ် မူတည်၍ ထုတ်ချေးရန်ဖြစ်သည်။
- (ဂ) မည်သည့် ချေးငွေအမျိုးအစားအတွက်ဖြစ်စေ အသင်းသားများထံမှ အာမခံပစ္စည်း ရယူခြင်း မပြုရ။
- (ဃ) ကြီးကြပ်သူ အဖွဲ့အစည်းများမှချေးငွေ ထုတ်ချေးမှုနှင့် သက်ဆိုင်သော စာရင်းဇယား များ တောင်းခံပါက အချိန်နှင့် တစ်ပြေးညီ ပြုစုပေးပို့ရမည်။
- (င) အသေးစားငွေရေးကြေးရေးအဖွဲ့အစည်းများမှ အရစ်ကျငွေချေးစနစ်ဖြင့် ပစ္စည်းများ ဝယ်ယူခြင်း (Hire purchase) ဝန်ဆောင်မှုပေးရာတွင် အသင်းသားများ၏ လိုအပ်ချက်နှင့် ကိုက်ညီသောဝန်ဆောင်မှုများ ပေးနိုင်သည်။ သို့ရာတွင် ပစ္စည်း ဝယ်ယူခြင်းနှင့် သက်ဆိုင်သော အငြင်းပွားမှုများကိုသက်ဆိုင်ရာ အသေးစား ငွေရေးကြေးရေးအဖွဲ့အစည်းက တာဝန်ယူ ဖြေရှင်းပေးရမည်။ ကြီးကြပ်ကွပ်ကဲသူ များက (Hire purchase) နှင့်သက်ဆိုင်ရာ အကြောင်းအရာ၊ စာရင်းဇယားများ တောင်းခံပါက အချိန်နှင့် တစ်ပြေးညီ ပြုစုတင်ပြရမည်။

(စ) အသေးစားငွေရေးကြေးရေးအဖွဲ့အစည်းများသည် အသေးစားငွေရေးကြေးရေးဥပဒေ ပုဒ်မ(၂၉)အရ အသေးစားငွေရေးကြေးရေးလုပ်ငန်း ငွေကြေးဝန်ဆောင်မှု အသစ်များ ဆောင်ရွက်လိုပါကမိမိတို့ လုပ်ဆောင်မည့် ငွေကြေးဝန်ဆောင်မှုနှင့် သက်ဆိုင်သော လုပ်ငန်းဆောင်ရွက်မှုပုံစံ (Business Model)၊ လုပ်ငန်းဆောင်ရွက်မည့်အစီအမံ (Business Plan) တို့နှင့်အတူ အသေးစား ငွေရေးကြေးရေးလုပ်ငန်း ကြီးကြပ်မှု ကော်မတီသို့တင်ပြရမည်။

၃။ အထက်ပါ အချက်များနှင့် စပ်လျဉ်း၍ အသေးစား ငွေရေးကြေးရေးလုပ်ငန်း ကြီးကြပ်မှု ကော်မတီ၏ ယခင်ညွှန်ကြားချက်များကို ဤညွှန်ကြားချက်ဖြင့် ကျော်လွန် လွှမ်းမိုးလိုက်သည်။

ကျော်ဝင်း

ဥက္ကဋ္ဌ

အသေးစားငွေရေးကြေးရေးလုပ်ငန်းကြီးကြပ်မှုကော်မတီ

စာအမှတ်၊ ကက- ၁/၆ (ဝဇငု /၂၀၁၆)

ရက်စွဲ ၂၀၁၆ ခုနှစ် ဩဂုတ် လ (၂၉) ရက်

ဖြန့်ဝေခြင်း

အသေးစားငွေရေးကြေးရေးလုပ်ငန်းကြီးကြပ်မှုကော်မတီဝင်များအားလုံး

အသေးစားငွေရေးကြေးရေးအဖွဲ့အစည်းများအားလုံး

ပြည်ထောင်စုနယ်မြေ နေပြည်တော်၊ တိုင်းဒေသကြီး၊ ပြည်နယ်တာဝန်ခံများအားလုံး၊

ငွေရေးကြေးရေးကြီးကြပ်စစ်ဆေးရေးဦးစီးဌာန

အမိန့်အရ

၁၀/၈/၁၆

(ဒေါက်တာစန္ဒာဦး)

အတွင်းရေးမှူး

အသေးစားငွေရေးကြေးရေးလုပ်ငန်းကြီးကြပ်မှုကော်မတီ



ပြည်ထောင်စုသမ္မတမြန်မာနိုင်ငံတော်အစိုးရ
အသေးစားငွေရေးကြေးရေးလုပ်ငန်းကြီးကြပ်မှုကော်မတီ
ညွှန်ကြားချက်အမှတ်၊ ၄/၂၀၁၆
နေပြည်တော်၊ ၁၃၇၈ ခုနှစ် ဝါခေါင်လပြည့်ကျော် (၁၁) ရက်
၂၀၁၆ ခုနှစ်၊ သြဂုတ်လ (၂၉) ရက်

၁။ အသေးစား ငွေရေးကြေးရေးလုပ်ငန်း ဥပဒေပုဒ်မ ၆၈ ပုဒ်မခွဲ (ခ)အရ အပ်နှံငွေထားသော လုပ်ပိုင်ခွင့်များကိုကျင့်သုံး၍ ၂၅-၇-၂၀၁၆ ရက်နေ့တွင် ကျင်းပသော အသေးစား ငွေရေးကြေးရေး လုပ်ငန်းကြီးကြပ်မှု ကော်မတီ အစည်းအဝေးအမှတ်စဉ် (၁/၂၀၁၆) ကြိမ်မြောက် အစည်းအဝေး ဆုံးဖြတ်ချက်အရ အသေးစားငွေရေးကြေးရေးလုပ်ငန်းကြီးကြပ်မှုကော်မတီသည် ဤညွှန်ကြားချက် အမှတ် ၄/ ၂၀၁၆ ကို ထုတ်ပြန်လိုက်သည်။

၂။ အသေးစားငွေရေးကြေးရေးအဖွဲ့အစည်းများသည် အသင်းဝင်များထံမှ စုဆောင်းငွေလက်ခံ ခြင်းနှင့်အနည်းဆုံးထည့်ဝင်ရမည့် မတည်ငွေရင်းသတ်မှတ်ခြင်းတို့နှင့် စပ်လျဉ်း၍ အောက်ပါတို့ကို လိုက်နာဆောင်ရွက်ရမည်-

(က) အသင်းသားများထံမှ စုဆောင်းငွေလက်ခံခြင်း

- (၁) အသင်းသားများထံမှမဖြစ်မနေစုဆောင်းငွေကို ချေးငွေပမာဏ၏ ၅% ထက် မပိုစေဘဲ လက်ခံရန်နှင့် စုဆောင်းငွေအပေါ်အတိုးနှုန်းကို တစ်နှစ်လျှင် ၁၅% ထက်မနည်းပေးရန်။
- (၂) အသင်းသားများထံမှ ဆန္ဒအလျောက် စုဆောင်းငွေလက်ခံခြင်းကိုသတ်မှတ် ထားသော (Solvency Ratio) ထက် ကျော်လွန်မှုမရှိစေဘဲ လက်ခံ ဆောင်ရွက်ရန် နှင့်စုဆောင်းငွေအပေါ်ပေးသည့်အတိုးနှုန်း ကို တစ်နှစ်လျှင် ၁၀% ထက် မနည်းစေရန် ။
- (၃) အသင်းသားမဟုတ်သူများထံမှအပ်ငွေလက်ခံခြင်းမပြုရ။
- (၄) အပ်ငွေလက်ခံသော အသေးစား ငွေရေးကြေးရေး အဖွဲ့အစည်းများသည် အောက်ပါအချက်များနှင့်ပြည့်စုံရမည်-

(ကက) အနည်းဆုံးထည့်ဝင်ရမည့် မတည်ငွေရင်းလက်ကျန် ကျပ်သန်း (၃၀၀)ရှိရမည်။ စုစုပေါင်းပိုင်ဆိုင်မှု (Total Equity)ကျပ်သန်း (၃၀၀)ထက် မနည်း ရှိရမည်။

(ခခ) မြန်မာနိုင်ငံတွင် အသေးစား ငွေရေးကြေးရေးလုပ်ငန်း ဆောင်ရွက်မှု အတွေ့အကြုံအနည်းဆုံး (၃) နှစ် ရှိရမည်။

(ဂဂ) အနည်းဆုံး (၂)နှစ်ဆက်တိုက်အမြတ်ရရှိသော အဖွဲ့ဖြစ်ရမည်။

(ဃဃ) ကောင်းမွန်စွာလည်ပတ်သုံးစွဲနိုင်သော သတင်းအချက်အလက် စီမံခန့်ခွဲမှုစနစ်(MIS)စနစ်ရှိရမည်။

- (c c) အတွင်းထိန်းချုပ်မှု (Internal Control) ခိုင်မာတောင့်တင်းသောအဖွဲ့အစည်းဖြစ်ရမည်။
- (စ စ) သတ်မှတ်စည်းကမ်းချက်များကို ကောင်းမွန်စွာလိုက်နာဆောင်ရွက်သော အဖွဲ့အစည်းဖြစ်ရမည်။
- (၅) အပ်ငွေလက်ခံသော အသေးစား ငွေရေးကြေးရေး အဖွဲ့အစည်း အဖြစ်လက်ရှိ ခွင့်ပြုထားသောအဖွဲ့အစည်းများသည် အထက်အပိုဒ်(၄) ပါသတ်မှတ်ချက်များနှင့် မပြည့်စုံသေးပါက ပြည့်စုံရန် (၂)နှစ် အချိန်ယူ ဆောင်ရွက်နိုင်သည်။ ယင်းသို့ ဆောင်ရွက်ရာတွင် အခြားအသေးစား ငွေရေးကြေးရေး အဖွဲ့အစည်းနှင့် ပူးပေါင်းခြင်း ၊ ဖက်စပ်ဆောင်ရွက်ခြင်း ၊ အပ်ငွေ လက်ခံသော အသေးစား ငွေရေးကြေးရေး အဖွဲ့အစည်းအဖြစ် ပြောင်းလဲခြင်း၊ လုပ်ငန်းလိုင်စင်ပြန်လည်အပ်နှံခြင်းများဆောင်ရွက်နိုင်သည်။
- (၆) အနည်းဆုံးထည့်ဝင်ရမည့် မတည်ငွေရင်းပမာဏသတ်မှတ်ခြင်း-
- (ကက) အပ်ငွေလက်ခံသည့် အသေးစားငွေရေးကြေးရေး အဖွဲ့အစည်းများ။ အပ်ငွေလက်ခံသော အသေးစားငွေရေးကြေးရေး အဖွဲ့အစည်းများသည် အနည်းဆုံးထည့်ဝင်ရမည့် မတည်ငွေရင်း ကျပ်သန်း (၃၀၀) ထည့်ဝင်ရမည်။
- (ခ ခ) အပ်ငွေလက်ခံသည့် အသေးစားငွေရေးကြေးရေးအဖွဲ့အစည်းများ။ အပ်ငွေလက်ခံသည့် အသေးစားငွေရေးကြေးရေး အဖွဲ့အစည်းများသည် အနည်းဆုံးထည့်ဝင်ပြီးမတည်ငွေရင်း ကျပ်သန်း(၁၀၀) ထည့်ဝင်ရမည်။
- (ဂ ဂ) လက်ရှိ အပ်ငွေလက်ခံသည့် အသေးစားငွေရေးကြေးရေး အဖွဲ့အစည်းအဖြစ်ခွင့်ပြုထားသောအသေးစားငွေရေးကြေးရေး အဖွဲ့အစည်းများသည် ထည့်ဝင်ပြီး မတည်ငွေရင်း ကျပ်သန်း (၁၀၀) ပြည့်မီစေရန် အချိန် (၂)နှစ်အတွင်း ဆောင်ရွက်ရမည်။
- (ဃဃ) သတ်မှတ်ကာလ အတွင်း ကျပ်သန်း(၁၀၀) ပြည့်မီအောင် ဆောင်ရွက်နိုင်စွမ်းမရှိသော အသေးစား ငွေရေးကြေးရေး အဖွဲ့အစည်းများသည် အခြား အသေးစား ငွေရေးကြေးရေး အဖွဲ့အစည်းများနှင့် ပူးပေါင်းခြင်း၊ ဖက်စပ်ဆောင်ရွက်ခြင်း၊ လိုင်စင်အပ်နှံခြင်းများ ဆောင်ရွက်နိုင်သည်။

၃။ အပ်ငွေလက်ခံသောအသေးစား ငွေရေးကြေးရေးအဖွဲ့အစည်းအဖြစ် ခွင့်ပြုထားသည့်အသေးစား ငွေရေးကြေးရေးအဖွဲ့အစည်းများသည် ယခု ထုတ်ပြန်သော ညွှန်ကြားချက်နှင့် ညီညွတ်စေရန် အပ်ငွေလက်ခံသောအဖွဲ့အစည်းအဖြစ်ဆက်လက်ဆောင်ရွက်လိုပါကအပိုဒ်၂(က)(၄) ပါ သတ်မှတ်ချက်များ ရှင်းလင်းစွာဖော်ပြလျက် ထပ်မံလျှောက်ထားရမည်။

ကျော်ဝင်း

ဥက္ကဋ္ဌ

အသေးစားငွေရေးကြေးရေးလုပ်ငန်းကြီးကြပ်မှုကော်မတီ

စာအမှတ်၊ ကက-၁/၆ (၀၉၅ /၂၀၁၆)
ရက်စွဲ ၊ ၂၀၁၆ ခုနှစ် ဩဂုတ် လ (၂၉) ရက်

ဖြန့်ဝေခြင်း

အသေးစားငွေရေးကြေးရေးလုပ်ငန်းကြီးကြပ်မှုကော်မတီဝင်များအားလုံး

အသေးစားငွေရေးကြေးရေးအဖွဲ့အစည်းများအားလုံး

ပြည်ထောင်စုနယ်မြေ နေပြည်တော်၊ တိုင်းဒေသကြီး၊ ပြည်နယ်တာဝန်ခံများအားလုံး၊

ငွေရေးကြေးကြီးကြပ်စစ်ဆေးရေးဦးစီးဌာန

အမိန့်အရ



(ဒေါက်တာစန္ဒာဦး)

အတွင်းရေးမှူး

အသေးစားငွေရေးကြေးရေးလုပ်ငန်းကြီးကြပ်မှုကော်မတီ



ပြည်ထောင်စုသမ္မတမြန်မာနိုင်ငံတော်အစိုးရ
အသေးစားငွေရေးကြေးရေးလုပ်ငန်းကြီးကြပ်မှုကော်မတီ
ညွှန်ကြားချက်အမှတ်၊ ၅/၂၀၁၆
နေပြည်တော်၊ ၁၃၇၈ ခုနှစ် ဝါခေါင်လပြည့်ကျော် (၁၁)ရက်
၂၀၁၆ ခုနှစ်၊ ဩဂုတ်လ (၂၉)ရက်

၁။ အသေးစားငွေရေးကြေးရေးလုပ်ငန်းဥပဒေပုဒ်မ ၆၈ ပုဒ်မခွဲ(ခ)အရ အပ်နှံထားသော လုပ်ပိုင်ခွင့်များကို ကျင့်သုံး၍ ၂၅-၇-၂၀၁၆ ရက်နေ့တွင် ကျင်းပသော အသေးစား ငွေရေးကြေးရေး လုပ်ငန်းကြီးကြပ်မှု ကော်မတီ အစည်းအဝေးအမှတ်စဉ် (၁/၂၀၁၆) ကြိမ်မြောက် အစည်းအဝေး ဆုံးဖြတ်ချက်အရ အသေးစားငွေရေးကြေးရေးလုပ်ငန်းကြီးကြပ်မှုကော်မတီသည် ဤညွှန်ကြားချက် အမှတ် ၅/ ၂၀၁၆ ကိုထုတ်ပြန်လိုက်သည်။

၂။ အသေးစားငွေရေးကြေးရေး အဖွဲ့အစည်းများသည် ငွေပေးချေနိုင်မှုအချိုး၊ ငွေဖြစ်လွယ်မှု အချိုးနှင့်စပ်လျဉ်း၍ အောက်ပါတို့ကို လိုက်နာဆောင်ရွက်ရမည်-

- (က) ငွေပေးချေနိုင်မှုအချိုးသတ်မှတ်ခြင်း (Solvency Ratio)။ ငွေပေးချေနိုင်မှု အချိုး တွက်ချက်ပုံ ပြောင်းလဲမှုမရှိဘဲ အပ်ငွေလက်ခံသော အသေးစား ငွေရေးကြေးရေး အဖွဲ့အစည်းများ လိုက်နာဆောင်ရွက်ရန် ငွေပေးချေနိုင်မှုအချိုးအား ၁၂% ထက် မနည်း စေရန်အမြဲထိန်းသိမ်းထားရမည်။

$$\begin{aligned} & \text{ငွေပေးချေနိုင်မှုအချိုး} = \frac{\text{စုစုပေါင်းပိုင်ဆိုင်မှု}}{\text{စုစုပေါင်းရပိုင်ခွင့်}} = > ၁၂\% \\ & \text{Total Equity} \\ \text{Solvency Ratio} = & \frac{\text{Total Equity}}{\text{Total Asset}} = > 12\% \end{aligned}$$

- (ခ) ငွေဖြစ်လွယ်မှုအချိုး(Liquidity Ratio)သတ်မှတ်ခြင်း။ အပ်ငွေလက်ခံသော အသေးစားငွေရေးကြေးရေးအဖွဲ့အစည်းများ လိုက်နာဆောင်ရွက်ရန် ငွေဖြစ်လွယ်မှု အချိုးအား ၂၅% ထက်မနည်းစေရန် အမြဲထိန်းသိမ်းထားရမည်။

$$\begin{aligned} & \text{ငွေဖြစ်လွယ်မှုအချိုး} = \frac{\text{လက်ရှိငွေ+ဘဏ်ရှိငွေ}}{\text{စုစုပေါင်းဆန္ဒအလျောက်စုငွေ}} = > ၂၅\% \end{aligned}$$

Cash in Hand + Cash in Bank

$$\text{Liquidity Ratio} = \frac{\text{Cash in Hand + Cash in Bank}}{\text{Total Voluntary Saving}} = > 25\%$$

- (ဂ) ချေးငွေအတန်းအစားခွဲခြားခြင်းနှင့် ကြွေးဆုံးလျာထားသတ်မှတ်ခြင်း။ ချေးငွေကာလအားထည့်သွင်းစဉ်းစားခြင်းမပြုဘဲအသင်းသားများသို့ထုတ်ချေးသော ချေးငွေအားလုံးအတွက် ချေးငွေအတန်းအစားခွဲခြားခြင်းနှင့် ကြွေးဆုံးလျာထားမှုအား အောက်ပါအတိုင်းသတ်မှတ်လိုက်သည်-

ပေးချေရက်နောက်ကျမှု (Days Past Due)		ကြွေးဆုံးလျာထားမှု
(က)	သာမန်ချေးငွေ (Current) ပုံမှန်ပေးချေသောချေးငွေ	၁%
(ခ)	သာမန်အောက်ချေးငွေ (Sub-Standard) ပေးချေရန် (၃၀) ရက်နောက်ကျသောချေးငွေ	၁၀%
(ဂ)	စောင့်ကြည့်အဆင့်ချေးငွေ (Watch) ပေးချေရန်ရက် (၃၁) ရက်မှ (၆၀) ရက်အတွင်းနောက်ကျသောချေးငွေ	၅၀%
(ဃ)	သံသယဖြစ်ဖွယ်ချေးငွေ (Doubtful) ပေးချေရန်ရက် (၆၁) ရက်မှ (၉၀) ရက်အတွင်းနောက်ကျသောချေးငွေ	၇၅%
(င)	ဆုံးရှုံးချေးငွေ (Loss) ပေးချေရန်ရက် (၉၁) ရက်ထက်ကျော်လွန်သောချေးငွေ	၁၀၀%
(စ)	ချေးငွေပြန်လည်ပေးဆပ်ရက် (၁) ကြိမ်ပြင်ဆင်မှု	၅၀%
(ဆ)	ချေးငွေပြန်လည်ပေးဆပ်ရက် (၂) ကြိမ်ပြင်ဆင်မှု	၁၀၀%

၃။ အထက်ပါ အချက်များနှင့်စပ်လျဉ်း၍ အသေးစားငွေရေးကြေးရေးလုပ်ငန်း ကြီးကြပ်မှုကော်မတီ၏ ယခင်ညွှန်ကြားချက်များကို ဤညွှန်ကြားချက်ဖြင့် ကျော်လွန် လွှမ်းမိုးလိုက်သည်။

ကျော်ဝင်း

ဥက္ကဋ္ဌ

အသေးစားငွေရေးကြေးရေးလုပ်ငန်းကြီးကြပ်မှုကော်မတီ

စာအမှတ်၊ ကက-၁/၆ (၀၉၆/၂၀၁၆)
ရက်စွဲ ၂၀၁၆ ခုနှစ် ဩဂုတ် လ (၂၉) ရက်

ဖြန့်ဝေခြင်း

အသေးစားငွေရေးကြေးရေးလုပ်ငန်းကြီးကြပ်မှုကော်မတီဝင်များအားလုံး

အသေးစားငွေရေးကြေးရေးအဖွဲ့အစည်းများအားလုံး

ပြည်ထောင်စုနယ်မြေ နေပြည်တော်၊ တိုင်းဒေသကြီး၊ ပြည်နယ်တာဝန်ခံများအားလုံး၊

ငွေရေးကြေးကြီးကြပ်စစ်ဆေးရေးဦးစီးဌာန

အမိန့်အရ


၂၅.၈.၁၆

(ဒေါက်တာစန္ဒာဦး)

အတွင်းရေးမှူး

အသေးစားငွေရေးကြေးရေးလုပ်ငန်းကြီးကြပ်မှုကော်မတီ